



14

అట్టాడ అప్పలాయుడు

కార్తీకమాసపు, తొలి పక్షపు దినాలు. ఊరికి కొద్ది దూరంలో గల సముద్రమీంచి, గాలి చల్లగా....! ఊరిచుట్టూ గల పంటచేల నుంచి పైరగాలి....! ఊరికి ఆనించి మూడు దిక్కులా తోటలు....! చింత, సీమ, రాగాల, మునగ, మామిడి, చెట్ల వరుసలు! ఆకుపచ్చని నేల....! నేలాపురం ఊరు!

పొద్దు బంగాళాఖాతానికి అభిముఖంగా, దూరపు కొండల నడుమన యెక్కడో దాక్కొనేవేళ! సూర్యబింబం నుంచి ఆఖరి కిరణాలు, బంగారాన్ని వెదజల్లితే - తమ రెక్కల మీద చూస్తూ, మురిసిపోతూ, ముక్కుల్లో వెలుగు కిరణాల్ని ముద్దులాడుతున్నాయి పక్షులు! భావనపాడు సముద్ర రేవు మీదుగా వీచే గాలి, గిలిగింతలు పెడితే - పక్షులు వాలిన చెట్లకొమ్మలు, కిందు మీదులయి ఊగసాగేయి. కాకరాపల్లి తంపర నీటిలో కడుపు నిండా చేపల్ని వేటాడి; ముక్కుల్లోను, గొంతుల్లోనా మరికొన్ని చేపల్ని గూళ్ళోలోని పిల్ల పక్షుల కోసం కరుచుకుపట్టుకొని... ఎర్ర సెంగవ్వలు, చింకుబాతులు, గువ్వలు, కొంగలు, వడ్రంగి పిట్టలు ఫెవికాన్ పక్షులూ - గుంపులుగా రెక్కలాడించుకు యెగుర్తూ, ఆకాశంలో పలురకాల వరుసల్లో కన్పిస్తూ, ఊరివేపు వస్తున్నాయి.





సందిగ్ధాకాశం...!

రేవుగాలి, కుమ్మల ఉయ్యాలాటలూ, పక్షుల వర్ష పతాకాలూ, ఇళ్లకు చేరే పశుల మందలూ, పశుల కాపరుల పద్యాల రాగాలూ... ఒక కార్తీక సంబర దృశ్యం!

“... మనకి అన్యాయం జేసినోళ్లకి - పుట్ట గతులుండవు. మట్టి గొట్టుకుపోతారు. మన ఉసురొట్టినే పోదు. ఉన్నవాళ్లు ఉన్నట్టుగ - భూకంపవెచ్చి భూమిల కలిసిపోతారు....” ఆకాశంలో గిరికీలు కొడుతూ, కింద (బీల) తంపర భూముల్లో కానరాని చేవలను వెదుకుతూ, శాపనార్థాలు పెడుతోంది, ఓ ఫెలికాన్ పక్షి! అది కాస్తా గయ్యాలి, మిగిలిన పక్షుల్లో! అంత దూరం నుండి, వేల మైళ్లు ఎగుర్తూ వస్తున్నప్పుడు - ఒక గాలి రవ్వ యెక్కువవటమో, తక్కువవడమో; ఒక వాన కురవడమో, మెరుపు మెరవడమో, ఉరుము ఉరమడమో జరగదా? ఆ మాత్రానికే - గాలిదేవుడికీ, వానదేవుడికీ, తెలిసిన దేవుళ్లందరికీ శాపనార్థాలెడుతుంది. కురిసి కురిసి - కొసకి నీటిచుక్కలేక, వీచి వీచి ఆఖరికొక రివ్వగాలి పిసరలేక, ఉరిమురిమి - మళ్ల నోరిప్పలేక గొంతు నాళాలు బిగుసుకుపోయి - పోతార్రా, పోతారు! అధికారాలు న్నాయాని, అయిశ్వర్యాలున్నాయాని, దేవుళ్లమని, మీరేటి చేసినా చెల్లిపోతాడనుకోకండి. మీ అధికారాలు కలకాలం మీకే వుండిపోవు. మీ అయిశ్వర్యాలు యెన్నాళ్లో మిగిలిపోవు, అధికారాలు పోగానే ఆరిపోతాయి. మీరేమి దేవుళ్లు - మిమ్మల్ని మించిన దేవుళ్లు వస్తారు. మీరు మట్టిగొట్టుకు పోతారని, దోవకడల్లా దూషించు కుంటూ, యెగురుతుంది.

ఆ ఆడపక్షి వేపు నిష్కారంగా చూస్తూ, యెగురుతోన్న దిశను గమనిస్తూ

“.... పిల్లి శాపాలకి ఉట్టి తెగిపడదే, గయ్యాలి ముండా. ఎప్పుడూ, యెవురో వొకర్ని ఆడిపోసుకుంటావేమే జెప్తా! అదృష్టముండాల - యెవురికైనా...” అనన్నాడు, వేదాంతి కంఠస్వరంతో

మగ ఫెలికాన్ పక్షిగాడు.
 “.... యేటి? యేటి? ఆ మేడలూ, మిద్దెలూ, కార్లు, కంపెనీలూ కలిగిన నంజికొడుక్కి అదృష్టం రాసి పెట్టేనుండా? మన ఉనురుబోనుకొని, అనుభవించమని ఆడికీ, ఉనురుమని యేడిసి సవ్వమని మనకీ - విధిరాత రాసేసి వున్నారా? రాతని సదివేసి, వొంటినిండా వేదాంతం అంటుకుపోయి, అలాగ తళ, తళా అందుకేనేటి మెరిసిపోతన్నావు? ఓహోహో, స్వామివారు... యేమి వెలిగిపోతన్నారు! మరలాటపుడు, అదృష్టం బాగుంటే ఆహారం దొరకతాది, లేకపోతే లేదని - గూడు కాడ వుండి పోలేకపోనావా? ఉండ్రా - మీకు కడుపుల్నిండా ఆహారం పట్టుకొస్తానని బల్లల దగ్గర యేల గొప్పలకి బోనావు? కడుపు నిండినోడు వేదాంతం మాటాడాలా. కడుపు ఎండినోడు కాదు! ముండ్రాల గండడికి - యిన్ని దేశాలు దాటొచ్చినా, ఇంకా బతుకు తోవ తెల్లు! తూతూ!! అనబోయి, నోటిలోని ఒకటి రెండు చేపపిల్లలూ రాలిపోతాయని భయపడి తూర్ అనకండా, నోరు బిగించి, యీసడింపుగా, మగపక్షిని చూసి, రివ్వన కిందకి దూసుకుపోయి, బీలనీటిలోకి. తుంగదుబ్బాలో బిల బిల మంటూ కదలాడిన నాలుగు పిత్తపరిగల్గి చటుక్కున నోట కరచుకుని, ప్లీ రయ్యిన మీదకెగిరి, కాకరాపల్లి మీదగా నీలాపురం చేరి. కంచరాన విశ్వనాథం పెరటిలోని, చింతచెట్టు మీది, తన గూటిని చేరుకుంది.

మగపక్షి - ఆకాశం వేపూ, భూమి వేపూ మళ్లీ మరోమారు చూసింది. అక్కడకు, ఎడమ రెక్క వేపు కొద్ది దూరాన - బీలభూమిలో మట్టిని పోస్తూ, తిరుగాడే లారీలూ, ట్రక్కులూ భూమీదా; దుమ్ము ధూలి మేఘాలు ఆకాశమీదా కన్పించేయి.

మొత్తం బీల భూమి, భూమంతట్నీ - మట్టితోటి కప్పిబెట్టి, అక్కడొక పేద పవర్ ప్రోజెక్ట్ కడతారట. లారీలూ, ట్రక్కులూ, మిల్లులూ, మిషన్లూ - యేవేవో యంత్రాలు తిరగతాయట. ఎక్కడిదో

బొగ్గుని - ఇక్కడికి తెచ్చి, దాంతోటి కరెంటు ఉత్పత్తి జేస్తారట! కనుచూపు మేరకి లోపునే వుండిన, సముద్రంల - ఫేక్టరీ వొదిలిన మలినం (వ్యర్ష పదార్థాలు) సంచుద్రంలో కలుపుతారట. అలాగైతే, అక్కడ సంచుద్రంలోన సేపలు యింకా లోపలికి, నడిమధ్య కెళిపోయి, మనకి దురకవు! ఇక్కడ చీలభూచి పోతాది గదా? దొరికే యీ చేప పిల్లలూ యిక దొరకవు! ప్సే....!

నిట్టూర్చింది, మగపక్షి.
 అయినా, మన మేటి సెయ్యగలం? చేతగాని వక్షులం. మనుషులే యేదేనా చెయ్యాల. పంటభూములు పోతాయి, ఇల్లూ, పొల్లూ, దుమ్ము, ధూళీ గొట్టుకుపోతాయి. పచ్చని చెట్టు మిగల్లు. పక్షుల్లాగ వలసబోవాల! పాపం! మానవులేటి జేస్తారో...?

అంతలో నిర్మాణం కాబోయే కర్మాగారపు - యంత్రాలేవో పెను శబ్దం చేసాయి. తుళ్లి పడింది వక్షి! నోటిలోని రెండు చేపపిల్లలూ, నేల రాలిపోయేయి. ఒట్టి రెక్కల్లో, గూటికి చేరింది, భయం నిండిన పిట్ట గుండెతో!!



గడపలో కూర్చొని, పొలంలో పెట్టేందుకు గడ్డితో, దిప్తిబొమ్మ చేస్తున్నాడు కంచరాన విశ్వనాథం. మగపక్షి గూటికి చేరేసరికి; విశ్వనాథంతో మాటామంతిలో వుంది, ఆడపక్షి. పిల్ల పక్షులు, తల్లి తెచ్చిన ఆహారాన్ని, రకరకాలుగా గారాబాలు పోతూ ఆరగిస్తున్నాయి.

“.... దిక్కులేని వక్షులైపోతారు, మీరంతా....!” అనంది ఆడపక్షి. ఒప్పుకున్నాడు విశ్వనాథం.

“.... మీకు కావలసినవి, మీరడుగొచ్చు కదా?” ప్రశ్నించింది, ఆడపక్షి. అర్థంగాక, అదోలా చూసేడు. దిప్తిబొమ్మ సగానికి తయారయ్యింది.

“.... వరి పంట పండిస్తారు. దానికి

సరయిన ధర, ధర వచ్చేదాక నిలవజెయ్యడంకి గొడవంటా అడగొచ్చు. గోగు పండిస్తారు, దానికి జూట్ మిల్లు పెట్టమనొచ్చు. చెరుకు పండిస్తారు, దానికి పంచదార మిల్లులు పెట్టమనొచ్చు. ఆ మిల్లు, మిమ్మల్ని పీల్చి పిప్పి జేసేకుండా, నమిలి మింగేకుండా - మీకే మిల్లులు మీద అధికారం యిమ్మని అడగొచ్చు. ఇవేవే గాకండా, మీకు అక్కరలేనివీ, అక్కరకు రానివీ - యేవేవో కర్మాగారాలెడితే - అడ్డు తగలరేం...?" ముక్కుపుటాలు బిగించి, గొంతు బిగించి, కంఠసించుకొని అడిగింది, ఆడపక్షి.

విశ్వనాథం, దిష్టిబొమ్మ పని ఆపి, ఆ పక్షివేపు ఓసారి చూసి -

".... యీ నంజి కూతురు, దేశదేశాలు తిరిగి, యిలాగే జెనాల్ని రెచ్చగొట్టిసి, విషవాలు లేపుతంది గావాల? ఏ దేశమోడో, దీని మీద కుట్రకేసు బెడితే తప్పేటి? నంజి కూతుర్ని పిట్టని కాల్చినట్టు కాల్చితే - పాపమేటి? గవర్నమెంట్లు అన్నాక; కాల్చినట్టు కాల్చితే - పాపమేటి? గవర్నమెంట్లు అన్నాక; గవర్నమెంట్లని మించిన ఘనాపాటీవోళ్లు (కంపిసేలవోళ్లు కావచ్చు) అన్నాక - అభివృద్ధి పన్నుకి వూనుకోకుండా, వొల్లకుంతారా? వొల్లకుండామనుకున్నా, వుండనీయవు, అధికారాలూ, ఆ సంపదలూ! మరలాంటపుడు, గవర్నమెంట్లకి అడ్డు తగలొచ్చా? అభివృద్ధిని అడ్డేవొచ్చా!

ఒరేయ్, నువ్వే కాదే; యిక్కడ చెల్లని కాణీల కమేనిస్టు లీడర్లూ, తెగిపోయిన టిక్కెట్లలాంటి అపోజిషన్ పార్టీల లీడర్లూ, ఆళ్లూ యీళ్లూ - యిదే మాట, నీలాగే అంటను! అదిగో ఆ ఫేక్టరీకి అడ్డు తగుల్లు మండిను. ఆళ్ల మాటే గాని యినీసి దిగిపోయినామా రంగభూమిలోకి - యుద్ధం మధ్యల వొదిలేసి జారుకుంతారు, వేము అభిమన్యులమయిపోతాం! నువ్వయితే - పరదేశం యెగిరి పోతావు! మా చావులు కోరతావే ముండా - నీకు నాలుగు చేపిల్లలు దొరకవని? ఇక్కడ గాకపోతే - యింకొక్కాడకి పోయే పిట్టముండా...." యిలాగ, మనసులో చాలా ఆవేశంగా, ఆ పక్షి మీద గుణుసుకున్నాడు, కానీ పైకి, వొక్క పలుకు గూడా పలకలేదు.

గానీ, ఆ పక్షి ముండ -

".... అందుకే, నీ పెళ్లం అడ్డమయిన తిట్లూ తిడ్డాది నిన్ను నీ మనసులోన యేటనుకున్నావో, నేనూహించగల్గు..." అనంది.

".... నీకసలు తెల్లగావాల? నా పెళ్లం, అవుడవుడు సిదగ గొడతాది నన్ను. నాకసలు సాలికే

రావు, ఆ దెబ్బలు! తిట్లయితే - అసలకి యినబడవు. ఒకేళ. యినబడితే, దేవనల్లాగ బేవనోడి వేదమంత్రాల్లాగ, యెంత హాయిగా వుంతాయో!" తన్మయంగా కళ్లు మూసి, హాయిగా నవ్వేడు విశ్వనాథం.

"....ఛీ... సిగ్గులేని మొగానికి, నవ్వే సింగారం..." అని చీదరించింది, ఆడపక్షి.

గూటిలోని మగవక్షి భయపడింది. అనవసరంగా, తగవు పెట్టుకుంటోంది. ఉన్నపళాన, చెట్టు కొమ్మ మీది గూటిని ఖాళీ జేసి, పొమ్మంటాడేటో? పిల్లల్లోటి - యెందులో పడిపోతాం, యీ పొద్దు గుంకే వేళ?

గయ్యాళిముండ - మొగుడ్ని తిట్టినట్టి, పరాయోడ్ని తిట్టేస్తంది! ఏటి జెయ్యిడి? దీని, నోటిల నోరుపెట్టలేం - అని నాను విధాల వగస్తోన్నాడు, మగవక్షిగాడు. విశ్వనాథాన్ని ప్రాధేయపడాలి; అననుకొని -

"....బాపూ, యిశ్వనాథం, యేటనుకోకు. ఇది గయ్యాళి గంప! దీని నోరు మంచిది కాదు, నా మొకం చూసి, మన్నించు...." అని బతిమాలేడు మగవక్షిగాడు.

విశ్వనాథంకి ఊపిరొచ్చింది. దిష్టిబొమ్మని, ఒక పక్క పడేస్తూ, ఊపిరి బిగించి, ఒళ్లంతా పూనించి

".... జెను గానీ, యేటి జూసి నీ పెళ్లంకి ఆ గీర్వానం? పెద్దా చిన్నా, మనిసీ, మానూ - అని చూడదేటి? నీ మొకంవూ, నీ పిళ్లల మొహాలూ చూసి, వొల్లకుంటన్నాను. 'లేపోతే-గూడు' ఖాళీ జేయించి తగిలీడ్తును, ముండకి...." అనన్నాడు.

"....ఆ! యిదొక యేదంతస్తుల మేడ! తగిలేస్తే - మరెక్కడ దొరకదు! నోరుముయ్యివోయే - నోటిల యేరిగీ గల్గు. నువ్వు తగిలిస్తే - సెట్లె కరువా? ఊరంతా చెట్లె! ఓయ్ చెట్లు గాదు - తిన్నగెళ్లి, ఆ కరెంటు మిల్లోడి (పవర్ ప్రాజెక్టు) బిల్డింగు మీద గూడు గట్టగల్గు. ఆ! ఇలాంటి బెదిరింపులు నాగ్గాదు యిదిగో. నీలాటోడు. యితగాడ్ని బెదిరించు..." అని మొగవక్షిని చూపింది.

కోపంతో, లేవబోయేడు విశ్వనాథం. గానీ, సరిగ్గా ఆ సమయానికి, భార్య రేవతమ్మ వొచ్చింది. ఆమె యేమి చూసిందో మరి? పక్షుల వేపూ, వీధి వేపూ చూస్తూ -

".... ఆ కళ్లు చూడు రంకు కళ్లు! ఆ కళ్లల్ల జిల్లేడు పాలుబాయ్య. రా, యిటుకేసి, రా, సెప్తాను..." అని మొటిమలు విరిచింది.

ఆ వీధిలోని రాబోతోన్న నీలాపు ఆకాశ

అడుగులు ఆగిపోయేయి. అక్కడే నిల్చొని, ఇళ్లకప్పుల మీది పక్షుల్ని, ఇళ్ల చుట్టూ గల చెట్ల కొమ్మల మీది పక్షుల గూళ్లనూ అలా చూస్తూ వుండిపోయేడు. నారింజపండు రంగు ముక్కుల్లో, ఎర్రటి పొడవాటి కాళ్లతో, ముదురు ఎరుపు తలస్తో తెల్లటి శరీరమ్మీద నలుపూ, గులాబి రంగు చారల్లో, గులాబిరంగు తోకలతో - చూడముచ్చటగా వున్నాయి, ఫెవికాన్, స్టార్క్ మొదలైన పక్షులు!

పెరటిగోడ మీదుగా వీధిలోకి చూస్తోన్న భావనాకు కన్పించేడు. తల్లి తిట్లదండకం విన్పించింది. మళ్లీ వీధిలోకి చూస్తే - వెనుదిరిగిన ఆకాశ కన్పించగా, కిసుక్కున నవ్వుకుంది. నెమ్మదిగా ఇంటి ముందు వేపు నుంచి, బయటికి నడిచింది.

రేవతమ్మ - యింకా పిట్టపేరు పెట్టి తిడుతూనే వుంది. దిష్టిబొమ్మ తయారీలో వున్న విశ్వనాథం, ఆమెవేపు చూస్తూ -

".....మునిమావు వేళ కాకిలాగ అరస్తన్నావు, ఎవుళి మీదనే?" అని, యిగట (హాస్య) మాడబోయేడు.

".... జెను, నేను కాకిని. నువ్వేమో. అదిగో. ఆ కొమ్మ మీది వంచరంగుల వరదేశవు పక్షిరాజువి...!" అనంది రేవతమ్మ.

".... యిన్నాళ్లకి సత్యం పలికినావే...." అని నవ్వుతూ, చేసిన దిష్టిబొమ్మను, గడపమూల పెట్టాడు విశ్వనాథం.

".... పక్షిరాజు - గూటిలోని పక్షి యెగిరిపోకండా సూసోకీ మారాజా! ఆ తర్వాత పరువూ, మర్యాదలు యీధిపాలు కాగలవు...." హెచ్చరించింది, రేవతమ్మ.



“.... యేటే, నీ గోస? పక్షి రాజునంతావు. మరొకపక్క పక్షుల్ని కాపలా కాయమంతావు. ఫారెస్ట్ వాచ్మేన్ దాలప్పడి నౌకరీ గాని, తీస్సావా? యేటి? నీకు ఖవర్సు వుంటే - ఎవుళికేనా నౌకరీ వుంచుతావా? అందరి నౌకరీలు పీకీసి, దిక్కులేని పక్షుల్ని జేసీవా?” అని బదులిచ్చేడు భర్త.

చెట్టు కొమ్మ మీది ఆడపక్షి, యీ మాటల్ని విని, కీc కీc.... అని నవ్వింది. ఆ నవ్వు విన్న విశ్వనాథం, చెట్టు మీదకు చూస్తూ, ఆ పక్షితో - ఎందుకే నవ్వుతావు? నీ నవ్వు గాని నా పెళ్లానికి బోధపడితే, నాకీ పూట తిండెట్టదు. నువ్వు యిటు చూడకు, మా మాటలు యినకు. ఆc - అన్నట్టుగా కళ్లతోనే హెచ్చరించాడు. విశ్వనాథానికి, పక్షుల్లో మాటాడటం, వాటిని లాలించటం, వాటికి యెక్కడో వేటాడి చేపిల్లల్ని తెచ్చి తినిపించటం, దేశదేశాల భోగట్టాలు పక్షుల్ని అడిగి తెలుసుకోవడం పరిపాటి!

రేవతమ్మ, భర్త సైగల్ని గమనించలేదు. తన ధోరణిలో, తను -

“....ఆc! అదిగో భావనపాడు హార్బర్ కట్టడం జరగడమూ; నాకు పవర్సు, నీకు యింటి గురించిన యింగితం రావడమూ - యీ జన్మలో జరగవు....” అనంది, నిట్టూరుస్తూ.

విశ్వనాథం - యిక మౌనం వహించడం మంచిదనుకున్నాడు. ఏదో పెద్ద సమస్యనే, తన ముందు పెట్టబోతోందని అనుమానించాడు. ఇక, యిక్కడితో భార్యతో సంభాషణను ఆపివేయడం ఆరోగ్యకరం అని భావించి, చెట్లమీది పక్షుల వేపు చూడసాగేడు.

పొద్దు పడమరన ఆఖరిచూపులో వుంది. కొమ్మమీది, ఫెలికాన్ పక్షులు కిక్కిరిస్తూ... అని



అరుస్తున్నాయి! కొమ్మలు మీంచి గూళ్లలోకి, గూళ్ల నుంచి కొమ్మల మీదకి ఎగురుతూ, వొకదాన్నొకటి రెక్కల్లో పలుకరించుకుంటూ, కేరింతలు కొట్టసాగేయి!

“... జల్మంటే - మీదే! బెంగా, బెదురేదు. అదుపూ, ఆజ్జలేవు. ఎక్కడినో వచ్చేరు. ఇక్కడ వాలినారు. ఇక్కడి కొమ్మారెమ్మలు; చెట్టూ చేమలు; చెరువులూ, తుంపరలూ అన్నీ మీవే! గూళ్లు గడతారు. కాపలాలు చేస్తారు. పిల్లా పిచ్చుకల్ని కంటారు. ఊరి జనాలందరినీ మచ్చికజేసి మసలుకుంటారు. మళ్లా, మరేమి అనుకుంటారో - యిన్నింటినీ వొదిలేసి, యెక్కడి నుండి వచ్చేరో అక్కడికి యెగిరిపోతారు. మీదే జల్మంటే!” అని పలికేడు, పక్షుల్ని చూస్తూ.

ఆ పక్షులు - యెక్కడో సైబీరియా ప్రాంతపు మెడ్వెజ్ దీవుల నుండి వస్తాయట. ధృవప్రాంతానికి దగ్గరుండటం వలన, సెప్టెంబర్ నెల నుంచి ఉష్ణోగ్రత మైనస్ డిగ్రీకి పడిపోయి, మంచు ముద్దలవుతాయట దీవులు. అంచేత, ఆ వాతావరణం తట్టుకోలేక, మంచుముద్దల వలన ఆహార సేకరణ సాధ్యంగాక, యీ పక్షులు అక్కడించి జల్లు, జల్లుగా - ఆప్టనిస్టాన్, పాకిస్తాన్ మీదుగా, హిమాలయాలను దాటుకుంటూ, రాజస్థాన్, కర్ణాటక, ఆంధ్రా ప్రాంతాలకు చేరుతుంటాయట. ఇక్కడినుంచి, మళ్లీ వాతావరణం భరించశక్యం గాని వేసవిలో, ఏప్రిల్ ప్రాంతాన తిరిగి మళ్లీ, ఆ దీవులకు వెళిపోతాయి.

పక్షుల జన్మ ఘనత గురించి మాటాడిన భర్తను చూస్తూ -

“.... నీ జల్మకి మాత్రం యిప్పడేటిలోటు మారాజా? పొద్దుట లెగుస్తావు. వశివిల ఉసురుదీస్తావు! పండించిన పంట తక్కువా, ఆపసోపా లెక్కువా!

పోనీ, అంత సరదాగా వుంటే - యే బాదరబంధి లేకుండా యెగరాలని వుంటే; అదిగో, పెళ్లికి యెదిగొచ్చిన ఆడకూతురున్నాది. దానికి మనువు చేసీసి - మా రాజా... యిల్లా, పొల్లా, యిల్లాల్నీ వొదిలేసి యెగిరిపో! ఎవుకడ్డుతారు...?” అని, అనుజ్ఞ యిచ్చింది.

అదరా! అసలు సమస్య, కూతురిపెళ్లి అన్నమాట! ఇది మళ్లీ, సమస్యని ముడేస్తందన్నమాట - అననుకుని, మౌనం వహించాడు విశ్వనాథం! మౌనంగా - ఆలోచనలో పడ్డాడు.

నిజానికి విశ్వనాథం కూతురుకి ఊరిలోనే ఒక సంబంధం వచ్చింది. బెండి జగన్నాయకులు రెండో కొడుకుకు సుందరేశంకి తన కూతుర్ని అడగటానికి వచ్చేరు. పెళ్లి చూపులు జరిగేయి.

జగన్నాయకులుకి యిద్దరు కొడుకులు. పెద్ద కొడుక్కి టెక్కలి దగ్గరి పెదసాన గ్రామస్థుడు కోత భాస్కరావు కూతుర్ని చేసేరు. వాళ్లు, ఆడపిల్ల ఆస్తి కింద ఎకరా భూమి రాసేరు. బంగారం, గింగారం, కట్టు కానుకలు గూడా యిచ్చేరట. ఈ విషయాలన్నీ, పెళ్లిచూపులప్పుడు, ఒకాయన చెప్పుకొచ్చేడు. అప్పుడే, విశ్వనాథం గుండెల్లో రాయి పడింది. తనకున్నది ఒక్కగానొక్క కూతురే. గానీ, తన ఆస్తి గూడా ఒక ఎకరా భూమి, యిల్లా, కళ్లం! భార్యభర్తలిద్దరూ స్వంత భూమిలో కష్టపడటమేగాక, కూలీనాలికి గూడా వెళ్లి, బతుకు బండిని లాక్కొస్తున్నారు. కట్టు కానుకల కింద ఉన్న భూమి, యిల్లా పోతే - బతకడమెలా?

“.... మనమెలాగోలాగ బతికేస్తాం. అయినా, ఎన్నాళ్లు బతికేస్తాం? బతికినన్నాళ్లు - యింకా బతికిందా? గుండెల మీద కుంపటిలాటిది ఆడపిల్ల. దాన్ని దించుకోవాల. అదీగాక - ఊర్లోని సమ్మందం. పిల్ల - కళ్లముందుంటాది. కష్టం, సుకం సూడగలం. ఖాయం జేసిద్దం, యీ సమ్మందాన్ని....” అనంది భార్య.

ఔనన్నేదూ, కాదన్నేదు. ఈ యేడాదికి తూగలేం - అనన్నాడు. సరే - మీరెప్పుడు తూగితే, అప్పుడే పెళ్లికి ముహూర్తాలు పెట్టుకుందాం అనన్నారు వాళ్లు! అలా, కిందటి యేడాది ఆగింది.

“.... యేటి ఆలోచించావ్?” ప్రశ్నించింది భార్య.

“..... కళ్యాణమొచ్చినా, కక్కొచ్చినా - ఆగవు! రాసీయి, ఆ ఘడియలు....”

“... నువ్వు ఘడియలు కోసరం సూస్తుండు! అది, సమయం చూసి, గడప దాటేస్తాది...”

“.... సే. నా కూతరలాటిదాయి కాదు....”

“... రోజులెలాటివి? వొచ్చీ సిన్మాలెలాటివి? నేర్పుతున్న బుద్ధులెలాటివి?”

విశ్వనాథం, మరి బదులు చెప్పలేక, మౌనం వహించేడు.



సరిగ్గా, ఆ సమయానికి ఆ ఊరి తోటల్లో కార్తీకమాసపు వన మహోత్సవానికి వచ్చిన బృందాలు, తిరుగు ప్రయాణమవుతున్నారు. అప్పటిదాకా, ఆటలూ, పాటలూ; చెట్ల కొమ్మల మీది ఫెలికాన్ పక్షుల్లో కేరింతలూ, సందడి సందడి తోటలన్నీ - మౌనంలోకి వెళ్లబోతున్నాయి. ఇంకా, యింకా కాసేపు, ఆ విదేశీ పక్షుల్లో గడపాలనుకుని మొరాయించే పిల్లలను - వారి పెద్దలు, మరోసారి మళ్లీ వస్తాంగా - అని నచ్చచెప్పి, లాలించి,

తీసుకెళ్తున్నారు.

ఓ తోటలో, ఓ గున్నమామిడి చెట్టు వద్ద ఆకాశ-భావనా కోసం యెదురు చూస్తున్నాడు. మామిడి చెట్టుకెదురుగా సీమచింతచెట్టుంది. దాని కొమ్మకు - రెండు పక్షులు గూడుకట్టే పనిలో వున్నాయి. పొడవాటి ముక్కుతో, పచ్చివీ, ఎండినవీ కర్రపుల్లల్ని ఆడపక్షి తెచ్చి అందిస్తే, మగపక్షి ఆ పుల్లల్ని జడమాదిరి అల్లికజేసి, చిక్కగా గూడు అల్లుతోంది.

ఆ గూడు చూసి - నిట్టూర్చేడు ఆకాశ్. అప్పుడొచ్చింది భావనా.

“... రావేటో, అనుకున్నా....” అన్నాడు ఆకాశ్.

“.... రాగూడదనే అనుకున్నాను.....”

“.... మరి, మానెయ్ లేపోయేవా?”

“... మా అమ్మ తిట్లు తింటన్నావు గదా, పాపం! పోనీ వొకసారి కనిపించిసి వచ్చిస్తే, తప్పేటి? అననుకొనొచ్చేను....”

“... అంతేగాని, నా మీద ప్రేమలేదన్నమాట?”

“... ప్రేమంటే...?” ప్రశ్నించింది భావన.

ఆకాశ్, సమాధానం వెదకసాగేడు. ఏవో సిన్యాదృశ్యాలే గుర్తొస్తున్నాయి. అవి సమాధానాలు కాబోవు - అని అనిస్తోంది! మరేంటి...?

“... అదంటే, యేటో, అది వుంటే యేటవతాదో యెవుళో సదువుకున్నోకు, సిల్వా సరదాలవాళ్లకీ తెలస్తాడేటో గాని - నాకు తెల్లు! నీకూ తెల్సినట్ల లేదు...” యింకేమో చెప్పబోయింది భావన.

“.... పోని ప్రేమ కాదు - ఇష్టమో...?” అడ్డుతగిలేడు ఆకాశ్.

“.... ఇష్టమైనవన్నీ - అయిపోతాయేటి?” ఆకాశ్ కి మళ్లీ సమాధానం దొరకలేదు. ఈమె కలవక, కలవక, యెప్పుడో కలిస్తే - యిలాంటి ప్రశ్నలే సందిస్తాడేట్రా బాబూ! సమాధానం నాకు దొరకదూ, తను చెప్పడూ - యిదేట్రా బాబూ - అన్నట్టు మొహం పెట్టేడు.

“... మా అమ్మ సూస్తాది నా కోసం. పెరట్లో వున్నదాయి యింట్లోకి గాని వచ్చిందా - నా పనయిపోద్ది. వస్తాను....” అని, తుర్రుమంది భావన.

ఆకాశ్, ఓ క్షణం యేంచెయ్యాలో బోధపడక నిల్చున్నాడు.

+ + +

దిప్పిబొమ్మ తయారీ అయ్యేక, దాన్ని తీసుకొని, ఇంటి మునివాకిటి గడవలో ఒక మూలపెట్టి, గడవలో నిల్చున్న విశ్వనాథానికి, చిన్న

పక్షిపిల్ల, కుంటుతూ కన్పించింది. చెట్టు కొమ్మ మీది గూటికి యెగరలేకపోతోంది. గూటిలో తల్లి పక్షి గాని, తండ్రి పక్షి గాని - యీ పిల్లపక్షిని పట్టించుకోవటం లేదు.

“.... ఈ పక్షుల గుణం యేటో బోధపడదు. ఏ దేశం నుండో యిక్కడికొస్తాయి. కాపరాలు చేస్తాయి. పిల్లల్ని కనీ, పెంచుతాయి. గూటిలోన సంరక్షణ చేస్తాయి. గూడు లోంచి జారి, కిందబడితే మాత్రం - మరి పట్టించుకోవు. ఒదిలేస్తాయి! ఏటో, యీటి తత్వం....” అని, తనలో తాను గొణుక్కుంటూ, ఆ పక్షి పిల్లను పట్టుకొని, సపర్యలు చేయసాగేడు. అప్పుడే యింటికి వచ్చిన భావనాకు, ఆ పక్షిపిల్లను చూపి -

“.... సూడమ్మీ, పిల్లముండ, గూటిలోంచి జారిపడి పోయింది. పాపం, నూడు, యెలాగ యేడస్తందో....” అనన్నాడు.

ఆ పక్షిపిల్ల లేతగా వుంది. నలుపూ, తెలుపు రెక్కలే! అది బహుశా పుట్టి రెండు మాసాలై వుంటుంది. అయిదు నెలలయితేగానీ రెక్కలు పంచవర్ణానికి మారవు. శరీర దారుఢ్యం గూడా - యెగరటానికి తగ్గ యేర్పడదు. సమర్థంగా యెగురలేని పక్షుల్ని విడిచి వెళ్లిపోతాయే తప్పా - తమ తిరుగు ప్రయాణానికి, ఆటంకం రానీవట ఆ పక్షులు!

“.... అందుకే, యెగరలేని పక్షిపిల్లలు గూళ్లు నించి జారి పడిపోకండా - చెట్ల మధ్య వలలు కట్టండి మహాప్రభువుల్లారా, అనడిగేం. ఏ ప్రభువూ, పక్షుల్ని సందర్శించడమే తప్పా - సంరక్షణ వూసెత్తడు...” విచారంగా పలికేడు విశ్వనాథం.

ఆ గ్రామం, ఆ పరిసర ప్రాంతాలూ - సందర్శన కేంద్రాలైనాయి గానీ, అందుకు తగ్గ సదుపాయాలనేవి యేర్పాటు కాలేదు. గ్రామస్థులు విన్నపాలకు మోక్షం కలగడం లేదు.

అప్పుడే, పెరటిలో పనులు పూర్తి చేసుకొని, మునివాకిట గడపకొచ్చిన రేవతమ్మ, భర్తను చూస్తూ -

“.... ఆ పక్షి పిల్లని పెంచుకో. పైసా ఖర్చు పెట్టక్కర్లేదు. కూతుర్ని, మాత్రం గాలికి వొదిలీ...” అని నిష్ఠూరంగా పలికింది.

“.... పిచ్చిమాలోకమా, పెంచేదీ, తుంచేదీ మన చేతులు వుండదే. అంతా భగవంతుడి లీల..... మనం నిమిత్తమాత్రులం.....” అని వేదాంతాన్ని రక్షణగా తెచ్చుకున్నాడు విశ్వనాథం.

సీమచింతచెట్టు మీది, ఫెలికాన్ పక్షులు, యీ యిద్దరి సంభాషణనూ, ఆసక్తిగా వింటున్నాయి.



“... నీ జిమ్మబడా, కవుర్లు సెపతావు యేదాంతం కవుర్లు. గండడా - గాలిల దీపం బెట్టి, దేవుడా నీదే పూసీ అనంటే, ఆరిపోకుండా వుంతాదా? నీ చేతులు అడుపెట్టవురా, పనికిమాలినోదా? ఆ చేతులు, దేవుడెందుకిచ్చినాడ్రా?” రేవతమ్మ, రేగిపోయి భర్తని దులిపేసింది. తను పెరటిలోంచి ఇంట్లోకొచ్చేసరికి - కూతురు యెటో వెళ్లి వచ్చినట్టుందన్న అనుమానం వొక ప్రక్క, భర్త వేదాంతం మరోప్రక్క ఆమెలో ఆగ్రహాన్ని పెంచేయి.

చెట్టుమీది ఆడపక్షి - కకక్క్, కకక్క్ మంటూ నవ్వసాగింది. విశ్వనాథానికి ఒళ్లు మండింది గానీ, పెళ్ళాం ముందు, పక్షుల్లో కబుర్లాడితే అసలే కోపమ్మీదుంది, మీదబడి కరిసీసినా కరిసేస్తాది, దండుముండ - అని, భయపడి, మిన్నకుండిపోయేడు.

“... ఎంతయినా, మీ ఆడజాతికి నోరు పెద్దది. ఆ నోరు పెట్టుకొనే బతికేస్తారు....” మగపక్షి కామెంట్ జేసింది.

విశ్వనాథం - కూతుర్ని, పక్షిపిల్లనూ చూస్తూ వుండిపోయేడు. పక్షిపిల్ల - కూc కూc.... అని దీనంగా యేడుస్తోంది. రేవతమ్మ, అదేమీ పట్టించుకోకుండా, కూతురి వేపు కోపంగా చూస్తూ

“... యేవే? ఎక్కడికెళ్లేవే? ఏటే నీ ఉద్దేశం? ఇంటి పరువూ మర్యాదలూ యేటిల కలిపేస్తావేటి? అదిగో - గూటిలోంచి జారిన ఆ పిల్లపక్షిని చూడు! అలాగయిపోగలవు...” అని హెచ్చరించింది.

భావనాకు, ఆ మాటతో ఒక్కసారిగా దుఃఖం ముంచుకొచ్చింది. గబగబా గడవలో ఒక మూలకు వెళిపోయి, యేడ్వసాగింది. విశ్వనాథానికేమీ



పాలుబోలేదు. దేన్నయినా భరించగలడు గానీ, యేడుపుని భరించలేదు! గాయపడి యేడ్చే వాళ్లను చూస్తే మరీ బాధపడ్తాడు.

భార్యవేపు చూసేడు. ఆమె గూడా అంతవరకూ, అంత కరకుగా మాట్లాడిన మనిషి - కూతురు కూలబడి యేడుస్తోంటే చూసి కరిగిపోయింది. అపరాధ భావంతో - అలా మౌనంగా గడవలో చతికిలబడి పోయింది.

అప్పటికి, వెలుగుని మింగేసి, చీకటి నిండిపోయింది. చెట్ల మీద పక్షులు గూడా, మౌనం వహించేయి. వాతావరణ మంతా, చీకటిగా నిశ్శబ్దంగా, చలనరహితంగా, యేదో యెరుకగాని ఉపద్రవంతో ఘనీభవించినట్లుగా వుంది!

కాసేపటికి, రేవతమ్మే తేరుకుంది. మనసులో, యేదో దొలుస్తోంది. గానీ, ఒక నిర్ణయానికి రాలేకపోతోంది. భూమిని మొలకి కట్టుకొని, సొర్గానికి యెళిపోతామా? మనం పోయిన తర్వాతయినా, ఇల్లా పొల్లా, భూమీ పుట్టా - కూతురుకే, గదా చెందుతాయి. అయినకాడకి, యివేవో చెల్లుజేసేసి, అప్పుడే పెళ్లి జేసేస్తే యెలాగున్నో? ఈ, మనిసి పూనుకున్నాడు కాదు. తూగలేం అనీసాడు. ఇప్పుడా? కూతురు ఆలోచనేటో తెల్లు! ఆడెవుడో, ఆకాశ్గాడు? ఏ ఊరివోడో? కరంటు ఫేట్రీకి మట్టిలోడు లారీ డ్రైవరట - ఆడు, యీ యింటినుట్టు తిరగతండు!

ఏటిసేతుం.....? మనసులో ఆలోచనల్లో సతమతమవుతూ - భర్తను యెన్నడూ లేని సౌమ్యస్వరంతో - ఏటి సేతుం? అనడిగింది.

“... అతగానికేటి సేతనవును? శౌర్యం లేని మనిసి. ఏదేనా, నువ్వే నిర్ణయించు..” అని చెప్పింది, ఆడపక్షి.

కానీ, రేవతమ్మకు అది బోధపడలేదు. పక్షుల్లో విశ్వనాథమే మాట్లాడగల్గు. కోపంగా, పక్షివేపు చూసాడు.

“.... పోనీ, కూతుర్ని, మన ఊరిలోని ఆ బెండి జగన్నాథం కొడుక్కే యిచ్చి పెళ్లి జేద్దుమంటే - అదిగో ఆ కరెంట్ ఫేట్రీ కింద కొంత భూమి పోతాడట, మరి కొంత ఆ ఫేట్రీ వొదిలిన మొలాయిసో యేటో ఆటి వలన పంటలు పండవట. ఎలాగ బతుకుతారు?.....” తన లోపలి ప్రశ్నను భార్యకు వేశాడు.

“.... మరి నీ భూమి మాత్రం వుండిపోతాదేటి? మీరెలాగ బతకతారు? అందకే, అడ్డుకోండిరా - ఆ కంపినీని అనంటన్నాను....” అనంది, ఆడపక్షి.

“.... బలే, ఆ గవర్నమెంటు కాదు గానీ - నేనే కేసూగేసూ లేకుండా సంపేస్తానే నిన్ను. ఏ దేశపు దానవో గానీ, ఆ దేశానికి నీ శవం గూడా యెళ్లదు. నా పెళ్లం వుండని వూరుకుంటే రెచ్చిపోతావేమే? నోరూసుకొని గూటిల వుండ...”ని, పక్షుల భాషలో కేకలేసాడు విశ్వనాథం.

ఆ పక్షి, క క క్క క్క క్. అని నవ్వుతూ, రెక్కల్లోంచి ఒక ఈకను రాల్చింది.

“.... అయితే, ఆ లారీడ్రైవరోడికి పిల్లనిద్దామా? ఆడికి, ఒక యిల్లా పొల్లా; వెనకాముందూ ఆస్తిపాస్సులేటి లేవట! ఎలాగ బతుకుతారు....?” రేవతమ్మ!

ప్రశ్న మళ్లీ - బతుకుకాడకే వొచ్చింది. చీకట్లను తొలగిస్తూ - విద్యుత్ దీపాలు వెలిగేయి. గడపలో దీపం వెలుగు రావడంతో, ఒక మూలన యేడుస్తూ కూచున్న భావనా, కళ్లు తుడుచుకొని, లేచి, యింట్లోకి వెళిపోయింది.

“.... ఇంతకీ, భావనాను అడిగారా? ఏ అబ్బాయిని యిష్టపడుతోందో....?” అనడిగింది, ఆడపక్షి.

“.... దానికేటి తెలుసు, యేది మంచో యేది చెడో...? పెద్దలం మనం ఆలోచించి, దానికి చెప్పాల....” అనన్నాడు విశ్వనాథం.

“.... ప్రభుత్వం గూడా అలాగే అనుకుంటుందోయ్. ఏది మంచో, యేది చెడో - మీకు తెల్లని. అందుకనే - మీ మంచి యేదో మీరు చెప్పాల.... అవునువోయ్....” అని, నచ్చజెప్పే

స్వరంతో చెప్పింది ఆడపక్షి.

ఎటుదిప్పినా - యీ పక్షిలంజ, ప్రోజెక్టు కాడకే లాగతంది. దీని, మాటలిక యినగూడదు - అని మనసులో నిర్ణయించుకున్నాడు విశ్వనాథం.

నువ్వు వింటావో, మాన్తావో - యిదే ఆఖరుసారి! నీ ఊరు రావటం, నీ యింటికొమ్మ మీద గూడు కట్టుకోవటం, నీతోటి ఊసులాడటం - యిక మరి జరగదు. ఆ పవరు ప్రోజెక్టు పొగలూ, సెగలూ; అవి వొదిలిన విషాలూ - కడుపారా నింపుకోండి. ఈసారి వెళిపోయి మరి రాము! మళ్లీ నీకు మంచి, చెడ్డా చెప్పము.... అననుకుంది ఆ పక్షి కూడు మనసులో!

రేవతమ్మ యేమనుకున్నదో, యింట్లోకి చూసి - “... అమ్మీ, భావనా, యిలగ రమ్మీ...” అని పిల్చింది. భావనా, ఉలకలేదు. పలుకలేదు. రానూ లేదు. మళ్లీ పిల్చింది. అప్పుడొచ్చింది భావనా!

“.... అమ్మీ. ఇది నీ బతుకు సమస్య. సెప్పు ఏటి సేద్దుం.....?” అనడిగింది.

భావనా - ఆశ్చర్యపోయింది. తను యేం చెప్పగల్గు? ఎవర్ని యిష్టపడుతున్నాను?

ఊరిలో అబ్బాయి, సుందరేశం - రోజూ కన్పిస్తాడు గానీ, మాటాడ్డు. తనకంటే ముందర అతనే సిగ్గుపడ్తాడు. పరాయి ఊరి అబ్బాయి - అపుడపుడూ కనబడ్తాడు. మాటాడ్తాడు గానీ - ఆ మాటలు వింటే యేవో ప్రశ్నలు కలుగుతాయి.

“.... చెప్పమ్మా, నీ యిష్టం. ఈ శ్రావణంలోనే పెళ్లి జరిపించేస్తాం....” నన్నాడు విశ్వనాథం.

“.... ఔను మరి! ఆ పవరు ప్రోజెక్టు పూర్తయితే - పెళ్లి మేళాలు గాదు, చావు మేళాలు మోగుతాయి, యిక ఊళ్లల్ల....” మళ్లీ ఆడపక్షి, చివరి మాటగా పలికి, గూటిలోకి వెళిపోయింది.

భావనా యేదో చెప్పబోయేంతలో - ఆ వీధిలోంచి, ఊరేగింపుగా ప్రజలు - “పపర్ ప్రోజెక్ట్ వొద్దు - పంటభూములు పాడు చెయ్యొద్దు” వగైరా నినాదాల్తో! భావనా, ఆ ఊరేగింపు వేపు చూడగా - ముందు వరసలో సుందరేశం కన్పించేడు.

ఊరేగింపును చూస్తూ, వీధిలోకి నడిచేడు విశ్వనాథం. రేవతమ్మ, భావనా గూడా వెంట నడవగా - గూళ్లలోని పక్షులూ కలిసేయి!

